


आपल्या घरातील ईशान्य दिशेच्या एकंदरीत रचनेवर तुमच्या मुलाची शैक्षणिक प्रगती अवलंबून असते. ईशान्य दिशेस मुलतः प्रवेश, पाणी व पूजा या तीन गोष्टी असणे प्रामुख्याने घराच्या एकंदरीत प्रगतीच्या दृष्टीने फारच चांगले असते.



वास्तुशास्त्राद्वारे शैक्षणिक प्रगती

मुलांचा अभ्यास व त्यांची शैक्षणिक प्रगती याबाबत सर्वच पालक सारख्याच प्रमाणात चिंतीत असतात. मुलांच्या शिक्षणात कुठल्याही प्रकारची कमतरता पडू नये यासाठी वेळप्रसंगी आपल्या दैनंदिन खर्चाना अथवा अपेक्षाना मुरड घालून शिक्षणासाठी होणाऱ्या खर्चाला प्राधान्य देतात. कित्येक मध्यमवर्गीय कुटुंबांत मुलाला चांगल्या शाळेत, चांगल्या क्लासमध्ये अथवा चांगल्या कोर्स किंवा महाविद्यालयात प्रवेश मिळावा यासाठी काही पालक वेळप्रसंगी कर्ज काढतात किंवा स्वतःचे दागदागिने विकून पैसे उभे करतात. परंतु आपल्या पाल्याच्या शैक्षणिक प्रगतीत कुठेही कमतरता पडू नये याची काळजी घेतात. एवढ्यावरच न थांबता त्याला शाळा-कॉलेजमध्ये जाताना कुठलाही त्रास होऊ नये यासाठी शक्य तेवढी काळजी घेत असतात वा आपल्या ऐप्टीनुसार जास्तीत जास्त सुविधा

पुरविण्याचा प्रयत्न करीत असतात. आपलं पाल्य शाळा- कॉलेजातून आल्यावर त्याच्या जेवणाची, त्यांच्या अभ्यासाची आदी गोष्टींची डोळ्यात तेल घालून काळजी घेतात. जेणे करून मुलांच्या शैक्षणिक प्रगतीमध्ये कुठलाही अडथळा अथवा व्यत्यय येऊ नये.

अनेक विद्यार्थी आपल्या पालकांच्या प्रयत्नांना समर्पकपणे प्रतिसाद देत आपली शैक्षणिक प्रगती व पालकांच्या अपेक्षांची पूर्ती आपले सर्व नैपुण्य पणाला लावून प्रयत्नांची पराकाष्ठा करीत असतात. सरतेशेवटी निकालपत्र जेव्हा हातात येते त्यावेळी विद्यार्थ्यांनी घेतलेली मेहनत व पालकांची धडपड या दोन्ही गोष्टींच्या यशाचे चित्र स्पष्ट होते व त्यातून वेगवेगळ्या प्रतिक्रीया अथवा घडामोडी घडण्यास प्रारंभ होतो.

ज्यावेळी आपल्या पाल्याला चांगले गुण मिळतात त्यावेळी पालक कृतार्थ, आनंदित

होतात. तर मुलांना केलेल्या मेहनतीचे मिळालेल्या यशाबद्दल समाधान मिळते. त काही ठिकाणी आणखी थोडी मेहनत घेतल असती तर अधिक चांगले चित्र पहाण्यास मिळते, काही ठिकाणी पालक आपला उद्देश्यकृत करीत असतात; तर पाल्य आपल्य प्रयत्नांमध्ये कमी पडल्याबद्दल खंत व्यक्त करून स्वतःला दोष देत असतात.

काही ठिकाणी पालक व पाल्य दोघेही आश्चर्यचकित किंवा संभ्रमित झालेले असतात कारण योग्य व चांगली मेहनत घेऊन, पेपर चांगल्या प्रकारे, सर्व प्रकारची काळजी घेऊन सोडविलेले असतात व विशिष्ट गुणांची ठामपण खात्री असतानाही मिळालेले कमी गुण पाहून अवाक, आश्चर्यचकित व निरुत्साही झालेले पहावयास मिळतात. त्यावेळी एक तर पाल्याल तरी दोष देतात किंवा परीक्षा मंडळाच्या गलथानपणाला बद्दल बोटे मोडतात. परंतु एक

गोष्टीचा विचार ते कधीच करीत नाही, अगदी दुरान्वयाने सुध्दा नाही तो म्हणजे वास्तुशास्त्राचा शैक्षणिक प्रगतीवरील प्रभाव. तुम्हाला आश्चर्य वाटेल पण त्यात फार मोठे तथ्य व रहस्य आहे. कारण वास्तुशास्त्र व शैक्षणिक प्रगती या गोष्टींचा विचार करण्याअगोदर खालील काही प्रश्नांचा उहापोह होणे जास्त आवश्यक आहे.

- मुलाची शैक्षणिक कुवत, घेतलेली मेहनत व पुरविलेल्या सुविधा योग्य असून सुध्दा पाल्य अपयशी का झाला अथवा अपेक्षित यश का मिळवू शकला नाही.

- अचानक एखादा विद्यार्थी गुणवत्ताक्रमात का घसरतो.

- जर का नवीन घरात रहाण्यास आला असाल तर त्याचा काही परिणाम झाल्याचे जाणवते का अथवा त्याबद्दल कधी विचार केला आहे का.

- मुले अभ्यास करताना कुठे बसतात व कोणत्या दिशेला तोंड करून बसतात.

- आपल्या पाल्यास मिळालेले यश समाधानकारक असले तरी त्यात अधिक अद्वितीय प्रावीण्य मिळविण्याची क्षमता आहे का.

- काही वेळा मुले खूप मेहनत घेतात परंतु पदरी अपेक्षापेक्षा कमी यश पडते. या सर्व गोष्टींचा आपण कधी विचार केला तर एक गोष्ट निश्चितच जाणवेल की या सर्व घडामोडीवर म्हणजेच तुमच्या मुलांच्या शैक्षणिक प्रगती अथवा अधोगतीवर वास्तुशास्त्राचा फार मोठा प्रभाव आहे.

अभ्यासासाठी योग्य रचना

आपल्या घरातील ईशान्य दिशेच्या एकंदरीत रचनेवर तुमच्या मुलाची शैक्षणिक प्रगती अवलंबून असते. ईशान्य दिशेस मुलतः प्रवेश, पाणी व पूजा या तीन गोष्टी असणे प्रामुख्याने घराच्या एकंदरीत प्रगतीच्या दृष्टीने फारच चांगले असते.

मी जेव्हा-जेव्हा वास्तू परीक्षण करतो त्यावेळी ईशान्य दिशेस वास्तुदोष दिसला की मी आर्थिक आवक कमी होणे, आरोग्याच्या तक्रारी वाढणे व मुलांच्या शैक्षणिक प्रगतीत घसरण येणे असे तीन निष्कर्ष त्या परिवारातील सदस्यांसमोर मांडतो व उत्तरादाखल त्या सर्वांच्या माना होकारार्थी हलतात.

वास्तुशास्त्रानुसार ईशान्य दिशा म्हणजे उत्तर व पूर्व यांच्या मधील दिशा. ईशान्य दिशा हे जलतत्वाचे स्थान. या दिशेत भूगर्भातिर्गत

पाण्याचा साठा म्हणजे ऐश्वर्य व यश प्राप्तीची गुरुकिल्ली. तसेच ईशान्य दिशेस आपल्या घरातील देवघर असणे अत्यावश्यक आहे. यामुळे जेव्हा आपण देवपूजा करतो अथवा देवाला नमस्कार करतो त्यावेळी आपला चेहरा ईशान्य दिशेकडे असावा. यामुळे एक तर आपली प्रार्थना व ईशचिंतन चांगले होते व ती चांगल्या प्रकारे लागू पडते. तिसरी परंतु महत्वाची गोष्ट म्हणजे या विश्वाला सकारात्मक (पॉझिटीव्ह) उर्जा ही ईशान्य दिशेतूनच मिळत असते. त्यामुळे ही उर्जा जेव्हा ईशान्य दिशेला तोंड करून प्रार्थना करतो त्यावेळी ती आपल्या सहस्रार चक्रातून आपल्या शरीरात प्रवेश करते. ज्यामुळे आपले तन आणि मन प्रफुल्लीत होते व आपली कार्यक्षमता वाढीस लागते. हेच तत्व विद्यार्थी जर ईशान्य दिशेला तोंड करून बसला असता त्याला फलदायी ठरते व ते आपली शैक्षणिक प्रगती करून घेण्यात यशस्वी होतात. अभ्यास करताना पुढील काही पथ्ये पाळल्यास निश्चितच फायदा होतो.

अभ्यासाकरिता योग्य जागा

- सर्वात उत्तम जागा म्हणजे नैऋत्य दिशेस बसून ईशान्य दिशेला तोंड असणे अभ्यासासाठी सर्वोत्तम.

- वायव्य दिशेची खोली सुध्दा अभ्यासिका म्हणून चांगली असते मात्र तोंड ईशान्य दिशेलाच असणे आवश्यक असते.

- जर का वरील दोन पर्याय उपलब्ध होत नसतील तर ईशान्य दिशेची खोली, त्याच दिशेच्या भिंतीला, त्याच दिशेकडे तोंड करून बसणे अत्यंत लाभदायी.

- अभ्यास करतेवेळी समोरच्या भिंतीवर शोभिवंत वस्तू अथवा इतर कोणत्याही गोष्टींचा गजबजाट नसावा. समोरचे वातावरण एकदम प्रसन्न असावे.

- समोर जर खिडकी व त्याबाहेर गजबजलेला रस्ता असल्यास पर्याय म्हणून उत्तर अथवा पूर्व दिशेला तोंड करून बसणे योग्य.

- अभ्यासाच्या टेबलावर साधा अथवा स्फटिकाचा पिरॅमिड ठेवल्यास चांगला फायदा होतो.

- समोर भिंतीवर सरस्वतीचा फोटो अथवा यंत्र लावल्यास अतिउत्तम.

- विद्यार्थ्यांनी श्रीगणेशाची व सरस्वतीची आराधाना करणे अतिशय चांगले. हिंदूंच्या व्यतिरिक्त अन्य धर्मियांनी आपआपल्या

धर्मानुसार तदनुषांगिक गोष्टी करणे संयुक्तिक ठरते.

- वायव्य दिशेच्या अभ्यासिकेत जर मनाची चलबिचल होऊ लागली तर ती खोली अभ्यासिकेस योग्य नाही असे समजावे. परंतु विशिष्ट पृष्ठदतीने या खोलीस उर्जान्वीत केले तर परदेशगमनच्या यशापर्यंत मजल मारता येणे शक्य होते.

- ईशान्य दिशेव्यतिरिक्त अन्य कोणत्याही दिशेला तोंड केले म्हणजे कठोर परिश्रम व अल्प यश हे समीकरण निश्चित. म्हणून ईशान्य दिशाच योग्य आहे.

जाता-जाता आपण ईशान्य दिशेतील वास्तुदोषांच्या प्रकारांचा विचार करू व त्यावर उपाययोजनांद्वारे कशी मात करायची याचा विचार करू.

ईशान्य दिशेतील वास्तुदोष

सर्वसाधारणपणे ईशान्य दिशेस स्वयंपाक घर अथवा शौचालय येणे, शयनगृह असणे, मोठा कट येणे किंवा या दिशेला कमीत कमी मोकळी जागा असणे, ईशान्ये समोर डोंगर, झाड, खांब, चिखल असणे हे सुध्दा या दिशेला मलीन करण्यास कारणीभूत असतात. ज्या ठिकाणी या गोष्टींमध्ये बदल करणे अशक्य असते अशावेळी सदर वास्तूचे वास्तुशास्त्रीय अवलोकन करून बिनतोड उपाययोजना करून सदर वास्तुदोषाचे परिमार्जन करता येते. सदर उपाययोजना म्हणजे जसा आजार तीव्र अथवा सौम्य त्यानुसार त्यावरील उपाययोजना आखता येतात व अपेक्षित यश पूर्णपणे मिळविता येते.